

पीएम ऊर्जा सप्ताह

प्रधानमंत्री नरेन्द्र मोदी ने भारत-यूरोपीय संघ मुक्त व्यापार समझौते को सबसे महत्वपूर्ण **मदर ऑफ ऑल डीलस** समझौता बताते हुए इसे विश्व की दो सबसे बड़ी अर्थव्यवस्थाओं के बीच तालमेल का उत्कृष्ट उदाहरण बताया है। उन्होंने कहा कि भारत-यूरोपीय संघ मुक्त व्यापार समझौता, भारत-ब्रिटेन व्यापार समझौते का पूरक है और इससे विनिर्माण और सेवा क्षेत्र को बढ़ावा मिलेगा। प्रधानमंत्री ने आज वर्चुअल माध्यम से आयोजित भारत ऊर्जा सप्ताह के उद्घाटन समारोह को संबोधित करते हुए यह बात कही। प्रधानमंत्री ने कहा कि यह ऐतिहासिक समझौता, देश की एक सौ चालीस करोड़ जनता और यूरोपीय संघ के लाखों लोगों के लिए महत्वपूर्ण अवसर प्रस्तुत करता है।

सर्वदलीय बैठक

संसद के बजट सत्र से पहले नई दिल्ली के संसद भवन परिसर में सर्वदलीय बैठक हो रही है। रक्षा मंत्री राजनाथ सिंह बैठक की अध्यक्षता कर रहे हैं। राज्यसभा के नेता जेपी नड्डा, केंद्रीय संसदीय कार्य मंत्री किरें रिजजू, संसदीय कार्य राज्य मंत्री अर्जुन राम मेघवाल और सूचना प्रसारण राज्यमंत्री एल मुरुगन उपस्थित हैं। कांग्रेस नेता जयराम रमेश, डीएमके नेता तिरुचि शिवा, तृणमूल कांग्रेस नेता सागरिका घोष, समाजवादी पार्टी सांसद रामगोपाल यादव सहित अन्य नेता भी बैठक में उपस्थित हैं। बजट सत्र कल से शुरू होकर दो अप्रैल तक चलेगा।

उप मुख्यमंत्री

उप मुख्यमंत्री राजेंद्र शुक्ल ने आज स्वास्थ्य सेवाओं की गुणवत्ता सुधारने के लिए लोक स्वास्थ्य एवं चिकित्सा शिक्षा विभाग की रिक्तियों को शीघ्र भरने के निर्देश दिए हैं। मंत्रालय में आयोजित समीक्षा बैठक में उन्होंने स्पष्ट किया कि मध्य प्रदेश लोक सेवा आयोग और कर्मचारी चयन मंडल के माध्यम से चल रही भर्ती प्रक्रियाओं की नियमित निगरानी की जाए ताकि विशेषज्ञों और पैरामेडिकल स्टाफ की कमी को दूर किया जा सके। साथ ही, उन्होंने रीवा, ग्वालियर और जबलपुर के मेडिकल कॉलेजों में उन्नत कैंसर उपचार सुविधाओं के विस्तार और आगामी सत्र से बुधनी, छतरपुर और दमोह मेडिकल कॉलेजों के संचालन के लिए समय-सीमा में कार्य पूर्ण करने के निर्देश दिए हैं।

पद्मश्री पुरस्कार

प्रदेश की चार विभूतियों को वर्ष 2026 के प्रतिष्ठित पद्म श्री पुरस्कार के लिए चुना गया है, जिनमें पुरातत्व के क्षेत्र में उत्कृष्ट योगदान देने वाले डॉ. नारायण व्यास भी शामिल हैं। मुख्यमंत्री डॉ. मोहन यादव ने डॉ. व्यास सहित खेल जगत से भगवान दास रैकवार, साहित्य से कैलाश चंद्र पंत और सामाजिक कार्यकर्ता मोहन नागर को इस गौरवपूर्ण उपलब्धि पर बधाई दी है। अपनी प्रतिक्रिया साझा करते हुए डॉ. नारायण व्यास ने इसे पुरातत्व जगत का सम्मान बताया है।

यूथ गेम्स

खेलो एमपी यूथ गेम्स-2026 आज अपनी राज्य स्तरीय प्रतियोगिताओं के साथ राजधानी भोपाल के टीटी नगर स्टेडियम में शुरू हो रहा है। आज शाम मुख्यमंत्री डॉ. मोहन यादव और केंद्रीय खेल मंत्री डॉ. मनसुख मांडविया उत्सव का शुभारंभ करेंगे। इस अवसर पर मशहूर पार्श्व गायक कैलाश खेर अपनी प्रस्तुति देंगे। इस बार इन खेलों में क्रिकेट और थ्रोबॉल के साथ-साथ पिट्टू और रस्साकशी जैसे पारंपरिक खेलों को भी शामिल किया गया है।

मौसम

प्रदेश में मौसम के मिजाज में आए बदलाव के चलते मौसम विभाग ने आज राजधानी भोपाल और ग्वालियर सहित प्रदेश के 28 जिलों में गरज-चमक के साथ बारिश का अलर्ट जारी किया है। हरियाणा के ऊपर बने चक्रवातीय परिसंचरण के प्रभाव से अगले दो दिनों तक राज्य के उत्तरी और मध्य हिस्सों में बादल छाए रहने और हल्की वर्षा की संभावना है। बीती रात राजगढ़ प्रदेश में सबसे ठंडा रहा, जहाँ पारा छह दशमलव छह डिग्री सेल्सियस दर्ज किया गया। विभाग ने आगामी दिनों में तीव्र शीतलहर और घने कोहरे के प्रति नागरिकों को सचेत रहने की सलाह दी है।
